



नेतरहाट आवासीय विद्यालय का वार्षिक प्रतिवेदन

15 नवम्बर 2020

शिक्षा, चरित्र एवं मानव-निर्माण के इस अद्वितीय, अलौकिक गुरुकुल “नेतरहाट आवासीय विद्यालय” के 67वें स्थापना दिवस समारोह में उपस्थित सभी सह-शिक्षक, शिक्षक, प्रशासनिक पदाधिकारी, प्रशिक्षक, माताएँ, कार्यालय-कर्मी, छात्रों एवं नेतरहाट विद्यालय परिवार से संबद्ध देश-विदेश में रहे रहे सभी सदस्यों का स्वागत, अभिनंदन, प्रणाम एवं जोहार।

“नई शिक्षा नीति का बुनियादी उद्देश्य बच्चों का सर्वांगीण विकास करना है।” गांधीजी की इस परिकल्पना को जीवंत करने में नेतरहाट विद्यालय अपने प्रारंभिक काल 1954 से ही आत्मसात करता चला आ रहा है। स्थापना के मूल में शिक्षा, नीति, स्वावलंबन, चरित्र-विकास, उच्च नैतिक मूल्यों की सहज अवगमता, गुरुकुल परंपरा के अनुरूप आश्रम व्यवस्था आदि भाव समाहित हैं। वर्ण, धर्म, संप्रदाय विहीन मानव को मानव रूप में विकसित करना नेतरहाट की पहचान रही है।

(अ) शैक्षणिक गतिविधियाँ एवं विकास

1. वैश्विक महामारी कोविड-19 एवं नई चुनौतियाँ : वैश्विक महामारी की वजह से नेतरहाट विद्यालय को सरकार के निदेशानुसार मार्च की 17 तारीख से अनिश्चित काल के लिए सुरक्षा हेतु बंद कर दिया गया था। लॉकडाउन के प्रथम चरण में तो विद्यालय को पूर्ण रूप से बंद किया गया था परंतु ज्योंही सरकार के स्तर से थोड़ी राहत मिली, विद्यालय के सभी शिक्षकवृद्ध क्लास्सेष ग्रुप के माध्यम से वर्गवार कक्षाएँ प्रारंभ कर दी, जिसे रविवार के साथ-साथ सभी छुट्टियों में भी संचालित की गयी। आज भी इसी माध्यम से पठन-पाठन की गतिविधियाँ सुचारूरूप से चल रही हैं। ऑनलाइन गूगल फॉर्म के माध्यम से परीक्षाएँ भी संचालित की गयीं। नई चुनौतियों से जूझने एवं अपने आपको उसके अनुरूप ढालने में जिस संयम एवं धैर्य का परिचय हमारे शिक्षकों ने दिया, मैं हृदय से उनको धन्यवाद देता हूँ। मैं कह सकता हूँ कि नेतरहाट ने अपने नेतरहाट होने का परिचय दिया है।

2. सी.बी.एस.ई.(C.B.S.E) IX/XI का पंजीयन एवं X/XII का फार्म : सत्र 20-22 हेतु वर्ग नवी एवं ज्यारहवीं का पंजीयन ससमय संपन्न हो चुका है तथा वर्ग दसवीं एवं बारहवीं का LOC (List of Candidates) फॉर्म ऑनलाइन माध्यम से जमा किया जा चुका है। वर्ष 2021 फरवरी-मार्च में होने वाली C.B.S.E बोर्ड की परीक्षा में नेतरहाट विद्यालय से छात्र पहली बार सम्मिलित होंगे। निश्चित रूप से विद्यालय के समक्ष एक बड़ी चुनौती है, यह दायित्व और भी बढ़ जाता है, जब छात्र विद्यालय में नहीं हों और शिक्षकों की भी बेहद कमी हो, फिर भी उपलब्ध संसाधनों के साथ ही विद्यालय दृढ़ इच्छा शक्ति के साथ आगे बढ़ने का मार्ग प्रशस्त कर रहा है।

3. नोबा बंधुओं द्वारा ऑनलाइन कक्षा संचालन : विद्यालय के प्रति नोबा बंधुओं का प्यार, लगाव एवं दायित्वबोध का संचालन जिस उत्साह के साथ इस महामारी काल में देखने को मिला, कैसे आभार व्यक्त करूँ ! जब-जब सहयोग के लिए आग्रह एवं निवेदन किया, आपने मेरा और विद्यालय का मान रखा। आपने देश-विदेश से नेतरहाट अकादेमिया व्हाट्सएप ग्रुप (NETARHAT ACADEMIA WHATSAPP GROUP) के साथ जुड़कर ऑनलाइन कक्षा संचालन करके अपने अनुजों को पढ़ाने का दायित्व निभाया, यह केवल और केवल नेतरहाट के ही विद्यार्थी कर सकते थे और आपने किया। विद्यालय परिवार वैश्विक होने के साथ-साथ Global-Local-Vocal होकर नेतरहाट तक अपनी सेवा से विनम्रता, शालीनता एवं दृढ़ता का परिचय दिया है। आपने अपना होना सिद्ध किया है। विद्यालय आपका है आपका बना रहे आप ऐसे ही अपने संकल्प से नेतरहाट विद्यालय से नेतरहाट विश्वविद्यालय बनाने तक का सपना सार्थक करेंगे, ऐसा मेरा विश्वास है।

4. वार्षिक बोर्ड परीक्षा परिणाम : झारखण्ड अधिविद्या परिषद्, रांची (JAC, RANCHI) द्वारा आयोजित माध्यमिक वार्षिक परीक्षा, 2020 की परीक्षा में विद्यार्थियों का प्रदर्शन अभूतपूर्व रहा। प्रथम दस की सूची में 17 विद्यार्थियों ने अपना स्थान बना कर इतिहास को बनाए रखा। इसका पूरा श्रेय न केवल विद्यार्थियों द्वारा अनुशासन युक्त वातावरण का पूर्णतः पालन एवं शिक्षकों का मार्गदर्शन रहा बल्कि पूरे विद्यालय परिवार की लगन-निष्ठा एवं समर्पण का संयुक्त परिणाम रहा। बालक वर्ग में चि. मनीष कटियार (510) तथा बालिका वर्ग में सुश्री सुहाना सिंह (579) ने पूरे राज्य में अपना स्थान बनाया। इस सुखद परिणाम के लिए पूरे विद्यालय परिवार को बधाई एवं कोटि-कोटि शुभकामनाएँ।

5. माननीय शिक्षा मंत्री द्वारा विद्यालय निरीक्षण : झारखण्ड राज्य के नये शिक्षा मंत्री माननीय श्री जगरनाथ महतो जी का 13.05.2020 को विद्यालय प्रेक्षागृह में आगमन हुआ। कोरोनाकाल में भी विद्यालय परिवार ने उनका जिस प्रकार सम्मान किया, वे अभिभूत थे, और आज भी विद्यालय की चर्चा कई अन्य मंच से करते थकते नहीं हैं। उनका यह कथन कि “ जितना नेतरहाट के बारे में सुना था, उससे ज्यादा देखने को मिला। ” उनकी नजर नेतरहाट को और भी व्यापकता देने की है। उसी कड़ी में उन्होंने विद्यालय के राज्य में अक्षल आने वाले विद्यार्थियों को अल्टो कार देकर सम्मानित भी किया। आज विद्यालय परिवार उनके जल्द स्वस्थ होने की कामना करता है।

6. विज्ञान-दिवस का आयोजन : राष्ट्रीय विज्ञान-दिवस के अवसर पर विज्ञान संकाय द्वारा आयोजित विज्ञान सप्ताह के अंतर्गत 27.02.20 से 04.03.2020 तक सेमिनार एवं आशु-भाषण, विज्ञान संबंधित चित्रकारी प्रतियोगिता, चलचित्र का प्रदर्शन, अंतर आश्रमवर्गीय प्रश्नोत्तरी प्रतियोगिता तथा चतुर्थ वर्ग का शैक्षणिक भ्रमण का सफल आयोजन किया गया।

7. पर्यावरण दिवस 05 जून का आयोजन : पिछले वर्ष की भाँति इस वर्ष भी पर्यावरण दिवस के शुभ अवसर पर षष्ठम सेट में नाशपाती के 70 पौधों का रोपण-कार्य विद्यालय के शिक्षकों एवं कार्यालय कर्मियों द्वारा संपन्न किया गया।

8. विधि-साक्षरता संध का गठन : नेतरहाट आवासीय विद्यालय में 15 फरवरी को माननीय न्यायमूर्ति मुख्य न्यायाधीश, उच्च न्यायालय, झारखण्ड, डॉ० रवि रंजन जी के कर कमलों द्वारा विधि साक्षरता क्लब (**LEGAL LITERACY CLUB**) की स्थापना विद्यालय पुस्तकालय में की गई। इस शुभ अवसर पर उनके सहयोगी पाँच अन्य न्यायाधीशों के साथ-साथ कार्यकारिणी समिति के पूर्व सभापति डॉ० के०नाग जी, झारखण्ड राज्य के माध्यमिक शिक्षा निदेशक, श्री जटाशंकर चौधरी जी एवं अन्य गणमान्य अतिथियों के साथ विद्यालय प्रेक्षागृह में लगभग 50 विद्यार्थियों को विभिन्न क्रिया-कलापों के लिए मुख्य न्यायाधीश के द्वारा सम्मानित किया गया। माननीय मुख्य न्यायाधीश, डॉ० रविरंजन जी की इच्छा पर सपरिवार अरविंद आश्रम में विद्यार्थियों के साथ रात्रि-भोजन का भी आयोजन किया गया।

इस कार्यक्रम की अगली कड़ी के रूप में इसी वर्ष आगामी 26 नवम्बर, 2020 को अन्य चार विद्यार्थियों का चयन **LEGAL CADET CORPS** के अंतर्गत लातेहार-जिला से दो सर्वश्रेष्ठ विद्यार्थियों सुश्री सुहाना सिंह एवं चि० अविनाश कुमार तथा विधि साक्षरता क्लब (**LEGAL LITERACY CLUB**) से दो सर्वश्रेष्ठ विद्यालय के विद्यार्थियों चि० बलवंत कुमार तथा चि० शिवेश उरांव को माननीय मुख्य न्यायाधीश द्वारा सम्मानित किया जाना है।

9. राष्ट्र कवि दिनकर काव्य-पाठ ऑनलाइन प्रतियोगिता : राष्ट्रीय कवि रामधारी सिंह दिनकर जयंती के अवसर पर राष्ट्रीय कवि संगम झारखण्ड इकाई द्वारा ऑनलाइन काव्य-पाठ प्रतियोगिता का आयोजन किया गया। उपलब्ध कराये गए लिंक पर विडियो अपलोड करना था जिसमें विद्यालय की दो छात्राओं सुश्री नैका नंदिनी एवं सुश्री खुशी शर्मा ने भाग लेकर उत्कृष्ट प्रदर्शन कर विद्यालय का नाम रौशन किया।

10. भारतीय अंतरिक्ष अनुसंधान संगठन द्वारा निबंध प्रतियोगिता का आयोजन : भारतीय अंतरिक्ष अनुसंधान संगठन (ISRO) द्वारा **CYBERSPACE COMPETITION 2020** निबंध प्रतियोगिता के तहत कई प्रतियोगिताएँ आयोजित की गई। इस निबंध प्रतियोगिता में पूरे देश से 2,04,636 (दो लाख चार हजार छँ सौ छत्तीस) विद्यार्थियों की भागीदारी रही। नेतरहाट विद्यालय के दो छात्र चि० तन्मय रंजन (802) तथा चि० प्रतीक खन्नी (810) ने श्रेष्ठ घोषित 500 प्रतिभागियों में अपना स्थान बनाकर विद्यालय का परचम लहराया।

11. भारतीय डाक विभाग द्वारा पत्र लेखन प्रतियोगिता का आयोजन : भारतीय डाक विभाग द्वारा आयोजित “‘द्वाई आखर पत्र लेखन प्रतियोगिता 2019-20” विषय “‘प्रिय बापू, आप अमर हैं’” “DEAR BAPU YOU ARE IMMORTAL” अंग्रेजी में उत्कृष्ट प्रदर्शन करते हुए नेतरहाट विद्यालय की होनहार एवं प्रतिभाशाली छात्रा सुश्री सुहाना सिंह (579) ने अंतर्देशीय पत्र-लेखन प्रतियोगिता, झारखण्ड में प्रथम स्थान प्राप्त कर पूरे विद्यालय परिवार को गौरवान्वित एवं आहादित किया। सुश्री सुहाना सिंह को 01 जुलाई, 2020 को प्रमाण-पत्र एवं 25 हजार रुपये की राशि से पुरस्कृत भी किया गया।

12. विद्यालय का शैक्षणिक कैलेण्डर : सी.बी.एस.ई. से संबद्धता पश्चात् विद्यालय का अपना शैक्षणिक कैलेण्डर हो, इसकी आवश्यकता को देखते हुए इस सत्र से पूरे वर्ष हेतु सभी कार्यक्रमों यथा-परीक्षा तिथि, परिणाम, खेल-कूद गतिविधियों के साथ-साथ सर्वांगीण विकास के कार्यक्रमों को समाहित करते हुए जीवंत रूप दिया था किन्तु कोरोना के कारण पूर्णरूप से लागू नहीं हो सका।

13. विद्यालय में नामांकन की ऑनलाइन प्रक्रिया : विद्यालय में नामांकन की आवेदन प्रक्रिया अब पूर्णतः ऑनलाइन कर दी गई है जिसका लाभ कोरोना काल में सबसे ज्यादा आवेदकों को मिला है। निःशुल्क तथा ऑनलाइन प्रक्रिया अपनाने से प्रवेश-पत्र भी ऑनलाइन डाउन लोड किया जा सकेगा, जिस कारण समय, उर्जा एवं राजस्व की भी बचत होगी। भविष्य में परीक्षा भी ऑनलाइन ही संपादित हो सके इस पर कार्य प्रगति पर है। इस सत्र की परीक्षा 05 दिसम्बर, 2020 को झारखण्ड के सभी 24 जिलों में प्रस्तावित है जिसकी तैयारी अंतिम चरण में है।

14. आई.आई.टी.(I.I.T.) प्रवेश परीक्षा में चयन : इस सत्र में दो विद्यार्थियों चि० अमित कुमार तथा चि० प्रसून पंत ने JEE प्रवेश-परीक्षा 2020 में उत्तीर्ण होकर विद्यालय का नाम रौशन किया।

15. झारखण्ड राज्य द्वारा आयोजित आकांक्षा प्रतियोगिता : झारखण्ड अधिविद्य परिषद्, रांची द्वारा आयोजित आकांक्षा परीक्षा, 2020 में नेतरहाट विद्यालय से 10 विद्यार्थियों ने इंजीनियरिंग एवं 07 विद्यार्थियों ने मेडिकल में सफलता प्राप्त की, जो हर्ष का विषय है।

16. कृषि मेला बिशुनपुर का शैक्षणिक भ्रमण : इस वर्ष भी 05 मार्च को कृषि विज्ञान केन्द्र, विकास भारती बिशुनपुर द्वारा आयोजित किसान मेला में भ्रमण हेतु तृतीय वर्ष के 35 विद्यार्थियों को लेकर कृषि प्रशिक्षिका, श्रीमती ममता जी का जाना और कृषि की उपयोगिता एवं किसानों के प्रति नई तकनीकीय जानकारी से रुबरु कराने का प्रयास काफी सराहनीय रहा।

17. विद्यार्थियों का शैक्षणिक-भ्रमण : शैक्षणिक भ्रमण हेतु क्रमवार सभी सेट के विद्यार्थियों को लोध जल-प्रपात तथा सुग्गा बांध के साथ-साथ टांगीनाथ का भी भ्रमण का सुअवसर प्राप्त हुआ। इस तरह के कार्यक्रमों से विद्यार्थियों में सहयोग, सामंजस्य तथा विविध आयामों से रुबरु होने का अवसर प्राप्त होता है। विषय से संबंधित जानकारी के साथ-साथ भौगोलिक एवं पर्यावरणीय विविधताओं का ज्ञान भी होता है।

18. नाशपाती-जैम का विद्यालय में ही तैयार किया जाना : विद्यालय कृषि बागान से उत्पादित नाशपाती से लगभग 730 किलोग्राम जैम बनाकर विद्यालय कर्मियों ने नया इतिहास बनाया है। विद्यालय क्रय-समिति द्वारा उचित दर निर्धारण करके राजकीय कोष में उपलब्ध राशि जमा की जा रही है।

19. नोबा बैच 1980-87 द्वारा छात्रों हेतु नगद पुरस्कार राशि : हर वर्ष की भाँति नोबा बैच 1980-87 के द्वारा इस वर्ष भी उनके बैच के विद्यार्थियों की स्मृति में दिए जाने वाले कृष्णकांत स्मृति पदक, विनोद स्मृति पदक एवं राकेश स्मृति पदक के साथ पुरस्कार की नगद राशि 50,000/- (पचास हजार रुपये मात्र) उपलब्ध करा दिया गया। सामान्यतः यह पदक एवं राशि

विद्यालय के इंटरमीडिएट प्रथम वर्ष में अध्ययनरत दोनों संकाय (कला एवं विज्ञान) के सर्वश्रेष्ठ छात्रों को दिया जाता रहा है। कोरोना की वजह से विद्यालय अभी बंद है जैसे ही स्थिति सामान्य होती है और विद्यालय खुलता है वैसे ही छात्रों का चयन कर पदक एवं नगद राशि का पुरस्कार छात्रों को दे दिया जाएगा।

(ब) प्रशासनिक एवं अन्य कार्य

1. **Proffesional Tax Filling** : उपायुक्त, वाणिज्य कर, डाल्टेनगंज के पत्रांक-4835, दिनांक-07.02.2020 के अनुपालनार्थ वित्तीय वर्ष 2016-17 से वर्तमान वित्तीय वर्ष तक के Proffesional Tax Filling को अद्यतन कराया गया।
2. **वैधानिक अंकेक्षण** : समिति नियमावली में वर्णित नियमों के अनुपालनार्थ वित्तीय वर्ष 2019-20 के लेखा पुस्तकों का वैधानिक अंकेक्षण कराते हुए अंकेक्षण प्रतिवेदन प्रशासी विभाग को संप्रेषित किया गया।
3. **कर्मियों के भत्ता एवं अनुलाभ** : विद्यालय कर्मियों के NPS, विशेष वेतन एवं अन्य महत्वपूर्ण बिन्दुओं के संदर्भ में माननीय मुख्यमंत्री, झारखण्ड सरकार का ध्यान आकृष्ट कराया गया, जिस पर माननीय मुख्यमंत्री ने संज्ञान भी लिया है। दिनांक-02.11.2020 को माननीय मुख्यमंत्री के प्रधान सचिव द्वारा एतद्विषयक कार्रवाई के संदर्भ में आवश्यक पृच्छा की गई थी। आशा है कि सरकार स्तर से इस पर यथोचित कार्रवाई की जाएगी।
4. **छात्रों हेतु ऑनलाइन शुल्क संरचना** : छात्रों के पूर्व के शुल्क संरचना व्यवस्था को व्यवस्थित एवं पारदर्शी बनाने के उद्देश्य से प्रशासनिक पदाधिकारी के महत्पूर्ण सुझाव एवं सहयोग से छात्रों के सभी शुल्क व्यवस्था तथा भंडार के सभी स्कंधों को ERP में व्यवस्थित करने का कार्य किया गया है, इस व्यवस्था से छात्र अपने शुल्क की सभी जानकारी ऑनलाइन माध्यम से जान पायेंगे। आशा है कि यह व्यवस्था बहुत जल्द ही प्रभावी होगा।
5. **सी.सी.टी.वी. कैमरा** : आश्रमों की सुरक्षा, छात्र हित, अनुशासन, रसोई क्रिया-कलाप तथा आश्रमाध्यक्षों को सुगमतापूर्वक आश्रम व्यवस्था पर निगरानी हेतु सभी आश्रमों में ज्यारह-ज्यारह सी.सी.टी.वी. कैमरे का अधिष्ठापन अंतिम चरण में है। इसकी व्यवस्था हो जाने पर अवांछित गतिविधियों पर दृढ़ता से नियंत्रण के साथ-साथ सुरक्षात्मक दृष्टिकोण से भी गुणात्मक वृद्धि होगी तथा भविष्य में होने वाली किसी भी अप्रत्याशित घटना में भी कमी आयेगी। अगले चरण में बहुत जल्द इसे अन्य स्थानों पर भी लगाने की योजना है।
6. **500 KVA ट्रांसफार्मर का अधिष्ठापन** : लम्बी अवधि से प्रतीक्षित 500 KVA ट्रांसफार्मर का अधिष्ठापन प्रेक्षागृह के समीप किया गया, जिससे वोल्टेज उतार-चढ़ाव की समस्या से निजात मिलेगी तथा प्रेक्षागृह में लगे सभी बिजली के उपकरणों को यथा- A.C/Light/Sound-System के संचालन में सुविधा होगी।

7. **R.O. Plant की स्थापना** : स्थापना काल से ही शुद्ध पेयजल का संकट बना हुआ था, जिसके समाधान हेतु एक R.O. Plant की स्थापना द्वितीय सेट परिसर में की गयी है जिसकी क्षमता 1000 लीटर प्रतिघंटा है। जल ही जीवन है को चरितार्थ करता हमारे R.O. Plant की सुविधा का उपलब्ध होना छात्र-हित के साथ-साथ विद्यालय के सभी कर्मियों को इसकी सुविधा निर्बाध गति से कैसे उपलब्ध होती रहे, इस पर विद्यालय प्रशासन गंभीरता से मंथन कर रहा है।
8. **निर्माणशाला का जीर्णोद्धार** : निर्माणशाला का जीर्णोद्धार पिछ्ले दो वर्षों से चल रहा है। अब इसकी सुरक्षा हेतु धेराबंदी हो जाने से इसकी उपादेयता और सुंदरता में अलग ही निखार देखने को मिलेगा।
9. **द्वितीय सेट की धेराबंदी** : द्वितीय सेट की सुरक्षा हेतु जाली की धेराबंदी वर्षों से प्रतीक्षित कार्य था जिसे इस वर्ष पूर्ण कर लिया गया। इससे सुरक्षा एवं बागवानी में मदद मिलेगी।
10. **नव-निर्मित प्रेक्षागृह एवं सप्तम सेट का हस्तगत होना** : नव-निर्मित प्रेक्षागृह पिछ्ले दो वर्षों से उपयोग में लेते हुए इसकी निर्माण संबंधी सभी त्रुटियों को ठीक कराने के फलस्वरूप विद्यालय को हस्तगत कराया गया साथ ही सप्तम सेट को भी इस वर्ष छात्र हित में जीर्णोद्धार पश्चात हस्तगत किया गया। तीनों आश्रमवर्ग के लिए यथा- कणाद आश्रम में श्रीमती राधा कुमारी, कपिल आश्रम में श्री सिलवेस्टर मुर्मू तथा कण्व आश्रम में श्री रवीश कुमार को आश्रमाध्यक्ष का कार्यभार दिया गया है।
11. **मुख्य द्वार सह-गार्ड रूम का निर्माण** : मुख्य द्वार सह-गार्ड रूम का निर्माण जारी है। स्थापनाकाल से ही विद्यालय की भव्यता देखते हुए इसकी आवश्यकता महसूस की जा रही थी; अब इसका निर्माण कार्य भी इस वर्ष की समाप्ति तक पूर्ण कर लिए जाने की पूरी संभावना है।
12. **विद्युत ट्रांसफार्मर एवं विद्युत तारों को सुव्यवस्थित करना** : आश्रमों तथा विद्यालय के कई खेल मैदानों के बीचो-बीच अव्यवस्थित विद्युत तारों को सुव्यवस्थित कराने हेतु लगभग 18 लाख की योजना विद्युत विभाग की तरफ से आई है इसमें पूर्व से अधिष्ठापित ट्रांसफार्मर को जेनरेटर हाउस के समीप स्थापित करने की भी योजना है। इस कार्य संपादन के पश्चात् बहुत बड़ी दुर्घटना की संभावना से निजात मिलेगी।
13. **बंगला संख्या-01, 02 एवं नव-निर्मित प्रेक्षागृह के पीछे धेराबंदी** : बंगला संख्या- 01, 02 एवं नव-निर्मित प्रेक्षागृह के पीछे की धेराबंदी के साथ-साथ साफ-सफाई का कार्य यथाशीघ्र प्रारंभ किया जाएगा। तत्पश्चात् विद्यालय प्रेक्षागृह के पीछे नव-निर्मित तालाब में मत्स्य पालन की भी योजना है।
14. **भारत सरकार द्वारा लागू नई शिक्षा-नीति** : भारत सरकार द्वारा लागू नई शिक्षा-नीति 'NEP' (New Education Policy) नेतरहाट के लिए नई नहीं है। विद्यालय अपने स्थापनाकाल से ही छात्रों के सर्वोगीण विकास हेतु प्रयासरत रहा है। छात्रों को कौशल निपुण बनाया जाए इसके लिए धातुकला, काष्ठकला एवं बागवानी के साथ-साथ पर्यावरण की सुरक्षा के अनुरूप जीवन जीने की कला में

पारंगत किया जाता रहा है, जिससे कि उनमे मौलिक सोच एवं चरित्र-निर्माण पूर्ण रूप से फल-फूल सके। इसी क्रम में मौलिकता को ध्यान में रखते हुए धातुकला विभाग द्वारा विद्यार्थियों के लिए लगभग 100 पलंग बनाने की योजना स्वीकृत है।

इसी वर्ष हिन्दी विभाग के सह-शिक्षक, डॉ० उपेन्द्र प्रसाद, भौतिकी विभाग के प्रयोगशाला सहायक, श्री मनोज कुमार, विद्यालय में कार्यरत चतुर्थ वर्गीय कर्मी श्री अदालत राम (मोची जी), श्री नरेश भगत (प्लम्बर) एवं श्री मधेसर नायक (झाइकश) ने अपनी सरकारी सेवा पूरी कर सेवा-निवृत हुए। इन सबकी कमी विद्यालय परिवार हमेशा महसूस करेगा। इनके स्वस्थ और मंगलमय जीवन के लिए विद्यालय परिवार की तरफ से हार्दिक शुभकामनाएँ।

इस वर्ष विद्यालय के भूतपूर्व प्रभारी प्राचार्य, प्रख्यात शिक्षक, डॉ० मिथिलेश कांति जी की मृत्यु से हमसब उबर भी नहीं पाये थे कि कोरोनाकाल में हमारे एक और पूर्व प्रभारी प्राचार्य, श्री रामाकांत गजानन मराठे जी को भी हमारे बीच से जाना पड़ा। इसी बीच हमारे चतुर्थ वर्गीय संविदा कर्मी, श्री दीनू किसान जी का भी निधन हुआ। इस महामारी से विद्यालय के अनेक पूर्ववर्ती छात्रों को भी अपना जीवन खोना पड़ा है। उनके निधन से पूरा विद्यालय परिवार आहत हुआ है, और उन्हें खोकर अत्यंत दुःख महसूस हो रहा है। ईश्वर उनकी आत्मा को शांति दे।

नेतरहाट विद्यालय अपनी गौरवमयी परंपराओं का निर्वहन करता हुआ वर्तमान परिस्थितियों से सामंजस्य स्थापित करता चल रहा है जिससे अपनी आने वाली पीढ़ियाँ एक सुनहरा भविष्य देख सके, हम सबका लक्ष्य इस महान परंपरा को अक्षुण्ण रखते हुए विद्यालय की गरिमा को सर्वोच्च स्थान पर कायम रखना है।

झारखण्ड सरकार एवं नेतरहाट विद्यालय समिति के मार्गदर्शन में इसका निरंतर विकास हो रहा है। आज के कार्यक्रम से जुड़ने के लिए पूर्ववर्ती छात्रों को एवं यहाँ पर पधार कर हम सबको कृतार्थ करने के लिए समर्प्त शिक्षकों, माताओं, प्रशासनिक पदाधिकारी, विद्यालय कर्मियों, एवं छात्र-छात्राओं को धन्यवाद देता हूँ जिनकी उपस्थिति से विद्यालय दिवस का मान-सम्मान एवं गौरव बढ़ा है। आप सबका पुनः अभिनंदन एवं धन्यवाद!

जय हिन्द! जय झारखण्ड! जय नेतरहाट!


(डॉ० संतोष कुमार सिंह)
प्राचार्य

नेतरहाट आवासीय विद्यालय
नेतरहाट